

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*  
**॥ *ēkasaptatitamaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ēkasaptatitamaḥ sargaḥ ॥

kabandhasyātmakathā svaśarīrasya dāhānantaramḥ tēna  
sītānvēṣaṇē śrīrāmāya sāhāyyaṃ dātumāśvāsanam

purā rāma mahābāhō  
mahābalaparākramam |  
rūpamāsīnmamācintyaṃ  
triṣu lōkēṣu viśrutam ॥ 3.71.1 ॥

yathā sūryasya sōmasya  
śakrasya ca yathā vapuḥ |  
sō'hamḥ rūpamidaṃ kṛtvā  
lōkavitrāsanam mahat ॥ 3.71.2 ॥

ṛṣīn vanagatān rāma  
trāsayāmi tatastataḥ |  
tataḥ sthūlaśirā nāma  
maharṣiḥ kōpitō mayā ॥ 3.71.3 ॥

sa cinvan vividhamḥ vanyaṃ  
rūpēṇānēna dharṣitaḥ |

tēnāhamuktaḥ prēkṣyaivaṃ  
ghōrasāpābhidhāyinā || 3.71.4 ||

ētaḍēvaṃ nṛśaṃsaṃ tē  
rūpamastu vigarhitam |  
sa mayā yācitaḥ kruddhaḥ  
śāpasyāntō bhavēditi || 3.71.5 ||

abhiśāpakṛtasyēti  
tēnēdaṃ bhāṣitaṃ vacaḥ |  
yadā chittvā bhujau rāma -  
stvāṃ dahēd vijanē vanē || 3.71.6 ||

tadā tvaṃ prāpsyasē rūpaṃ  
svamēva vipulaṃ śubham |  
śriyā virājitaṃ putraṃ  
danōstvaṃ viddhi lakṣmaṇa || 3.71.7 ||

indrakōpādidam rūpaṃ  
prāptamēvaṃ raṇājirē |  
ahaṃ hi tapasōgrēṇa  
pitāmahamatōṣayam || 3.71.8 ||

dīrghamāyuh sa mē prādāt  
tatō māṃ vibhramō'spṛśat |  
dīrghamāyurmayā prāptaṃ  
kiṃ māṃ śakraḥ kariṣyati || 3.71.9 ||

ityēvaṃ buddhimāsthāya  
raṇē śakramadharṣayam |

tasya bāhupramuktēna  
vajrēṇa śataparvaṇā || 3.71.10 ||

sakthinī ca śiraścaiva  
śarīrē sampravēśitam |  
sa mayā yācyamānaḥ san  
nānayad yamasādanam || 3.71.11 ||

pitāmahavacaḥ satyaṃ  
tadastviti mamābravīt |  
anāhāraḥ kathaṃ śaktō  
bhagnasakthiśirōmukhaḥ || 3.71.12 ||

vajrēṇābhihataḥ kālaṃ  
sudīrghamapi jīvitum |  
sa ēvamuktaḥ śakrō mē  
bāhū yōjanamāyatau || 3.71.13 ||

tadā cāsyam ca mē kukṣau  
tīkṣṇadaṃṣṭramakalpayat |  
sō'haṃ bhujābhyāṃ dīrghābhyāṃ  
saṅkṣipyāsmi vanēcarān || 3.71.14 ||

siṃhadvīpimṛgavyāghrān  
bhakṣayāmi samantataḥ |  
sa tu māmabravīdindrō  
yadā rāmaḥ salakṣmaṇaḥ || 3.71.15 ||

chētsyatē samarē bāhū  
tadā svargaṃ gamiṣyasi |

anēna vapuṣā tāta

vanē'smin rājasattama || 3.71.16 ||

yad yat paśyāmi sarvasya

grahaṇaṃ sādhu rōcayē |

avaśyaṃ grahaṇaṃ rāmō

manyē'haṃ samupaiṣyati || 3.71.17 ||

imāṃ buddhiṃ puraskṛtya

dēhanyāsakṛtaśramaḥ |

sa tvaṃ rāmō'si bhadraṃ tē

nāhamanyēna rāghava || 3.71.18 ||

śakyō hantuṃ yathā tattva -

mēvamuktaṃ maharṣiṇā |

ahaṃ hi matisācivyaṃ

kariṣyāmi nararṣabha || 3.71.19 ||

mitraṃ caivōpadēkṣyāmi

yuvābhyāṃ saṃskṛtō'gninā |

ēvamuktastu dharmātmā

danunā tēna rāghavaḥ || 3.71.20 ||

idaṃ jagāda vacanaṃ

lakṣmaṇasya ca paśyataḥ |

rāvaṇēna hṛtā bhāryā

sītā mama yaśasvinī || 3.71.21 ||

niṣkrāntasya janasthānāt

saha bhrātrā yathāsukham |

nāmamātraṃ tu jānāmi  
na rūpaṃ tasya rakṣasaḥ || 3.71.22 ||

nivāsaṃ vā prabhāvaṃ vā  
vayaṃ tasya na vidmahē |  
śōkārtānāmanāthānā -  
mēvaṃ viparidhāvatām || 3.71.23 ||

kāruṇyaṃ sadṛśaṃ kartu -  
mupakārēṇa vartatām |  
kāṣṭhānyānīya bhagnāni  
kālē śuṣkāṇi kuñjaraiḥ || 3.71.24 ||

dhakṣyāmastvāṃ vayaṃ vīra  
śvabhrē mahati kalpitē |  
sa tvaṃ sītāṃ samācakṣva  
yēna vā yatra vā hṛtā || 3.71.25 ||

kuru kalyāṇamatyartham  
yadi jānāsi tattvataḥ |  
ēvamuktastu rāmēṇa  
vākyam danuranuttamam || 3.71.26 ||

prōvāca kuśalō vaktā  
vaktāramapi rāghavam |  
divyamasti na mē jñānaṃ  
nābhijānāmi maithilīm || 3.71.27 ||

yastāṃ vakṣyati taṃ vakṣyē  
dagdhaḥ svaṃ rūpamāsthitaḥ |

yō'bhijānāti tadrakṣa -

stad vakṣyē rāma tatparam || 3.71.28 ||

adagdhasya hi vijñātum

śaktirasti na mē prabhō |

rākṣasaṃ tu mahāvīryaṃ

sītā yēna hṛtā tava || 3.71.29 ||

vijñānaṃ hi mahad bhraṣṭaṃ

śāpadōṣēṇa rāghava |

svakṛtēna mayā prāptaṃ

rūpaṃ lōkavigarhitam || 3.71.30 ||

kiṃ tu yāvanna yātyastaṃ

savitā śrāntavāhanaḥ |

tāvanmāmavaṭē kṣiptvā

daha rāma yathāvidhi || 3.71.31 ||

dagdhastvayāhamavaṭē

nyāyēna raghunandana |

vakṣyāmi taṃ mahāvīra

yastaṃ vētsyati rākṣasam || 3.71.32 ||

tēna sakhyaṃ ca kartavyaṃ

nyāyyavṛttēna rāghava |

kalpayiṣyati tē vīra

sāhāyyaṃ laghuvikrama || 3.71.33 ||

nahi tasyāstyavijñātaṃ

triṣu lōkēṣu rāghava |

*sarvān parivṛtō lōkān*

*purā vai kāraṇāntarē || 3.71.34 ||*

*|| ityārṣē śrīmadrāmāyaṇē vālmīkiyē ādikāvyē  
araṇyakāṇḍē ēkasaptatitamaḥ sargaḥ ||*